

Ársfrágreiðing 2019

Skipað var fyri árliga foreldrafundurin hjá skúlastýrinum hósdagin 28. februar 2019. Jógvan Fríðriksson, bispur, hevði ein fyrilestur við heitinum ”Nærvera og at vera til staðar í løtuni”. Eisini legði forkvinnan í skúlastýrinum, Jeanette Blaasvær, ársfrágreiðingarnar fram fyri 2017 og 2018.

Árligi foreldrafundurin hjá skúlastýrinum var væl eydnaður. Nógv foreldur og avvarðandi møttu á fundinum, og afturmeldingarnar frá luttakarunum vóru sera jaligar.

Fíggarstøðan í Hoyvíkar skúla er framvegis góð. Ársúrslitið fyri 2018 vísir framvegis eitt hall, sjálvt um raksturin er positivur. Ætlanin um at fáa hallið burtur í 2019 heldur.

Umsókn varð send Mentamáladæildini í Tórshavnar kommunu um at fáa pening til vega til nýtt innbúgv á bókasavninum og eina uttandura venjingarstøð í skúlagarðinum. Umsóknirnar er partur av ætlanunum um framhaldandi at betra um umstøðurnar í Hoyvíkar skúla.

Tórshavnar kommuna hevur játtað 150.000 kr. til innbúgv á bókasavninum og 145.000 kr. til eitt “calistinetichs-stativ” í skúlagarðinum.

Skúlastýrið og skúlaleiðslan hava gjørt vart við sína ónøgd í sambandi við umleggingina av bussleiðini hjá Tórshavnar kommunu. Ónøgdin snúði seg um, at ferðslutrygdin varð sett í vanda, tí næmingarnir í allar flestu førum skuldu ganga yvir um ein veg, tá teir komu í skúla við bussinum ella fóru avstað aftur úr skúlanum við bussinum.

Eftir áheitan frá Hoyvíkar skúla og fleiri øðrum stovnum í Hoyvík, tók fyrisitingin hjá Tórshavnar kommunu áheitanirnar til eftirtektar og tillagaðu bussleiðina eftir ynskjunum hjá okkum. Broytingarnar hava heilt vist verið til gangs fyri trygdina hjá næmingunum í Hoyvíkar skúla.

Umfatandi umvælingar eru gjørdar í stórum parti av Hoyvíkar skúla. Tekjan og klædningurin á vestara bygningi eru gjørd av nýggjum, og klædningurin, bjálvingin og vindeyguni á suðursíðuni oman móti skúlagarðinum eru skift út. Ein rímingarleið er gjørd í flestu floksstovunum og starvsfólkarúminum. Nýggjar gardinum eru eisini settar upp í øllum hølunum.

HOYVÍKAR SKÚLI

Úrslitið av Landsroyndini 2019 í 4. og 6. flokki og skrivligu próvtøkuni 2019 í 9. flokki eru lögð fram fyri skúlastýrinum. Víst var á, hvussu úrslitið í Hoyvíkar skúla liggur í mun til miðal fyri landið.

Sjálvt um ávísir batar eru gjørdir á ferðsluviðurskiftini og trygdina á horninum Kirkjustræti/Karlamagnussarbreyt, so eru viðurskiftini enn ikki nøktandi. Ljósviðurskiftini eru vorðin betri, gongubreyt og gonguteigur við bingu eru gjørdar, og strikur eru málaðar á vegin, men framvegis verður ikki mett, at viðurskiftini eru nóg trygg. Viðurskiftini við av og á skipanini og parkering eru framvegis ikki nøktandi.

Tí vil skúlastýrið í Hoyvíkar skúla mæla til, at eingin parkering ella av og á skipan verður á horninum Kirkjustræti/Karlamagnussarbreyt. Víst verður í staðin til økið við Hoyvíkshøllina.

Skúlastýrið og skúlaleiðslan arbeiðir framvegis við at betra um ferðsluviðurskiftini og trygdina í økinum við Kirkjustræti/Karlamagnussarbreyt.

Aftur í ár skipaðu foreldraumboðini í skúlastýrinum fyri fundi við foreldra- og trivnaðarumboðini í øllum flokkum. Foreldraumboðini í skúlastýrinum fingu greitt frá, hvørjum Skúlastýrið hevði arbeitt við seinasta árið. Foreldra- og trivnaðarumboðini fingu eisini møguleika fyri at koma við hugskotum og viðurskiftum, sum Skúlastýrið kundi arbeiða víðari við.

Samanumtikið kann sigast, at foreldra- og trivnaðarumboðini í flokkunum sum heild eru væl nøgd við gongdina í skúlanum.

Foreldraumboðini í skúlastýrinum hava eisini havt fund við starvsfólkini í Námsfrøðiliga ráðnum.